

L-IMNARJA TA' L-IMGĦODDI

Chev. Joseph M. Said O.S.J.

Hafna huma dawk li jhobbu jisimghu fuq il-ġrajjet ta' l-imghoddi, b' mod speċjali jekk dawn il-ġrajjet ikollhom x'jaqsmu ma' pajjiżhom. Ghalina n-Nadurin b' mod speċjali, u ghal hafna ohrajn f' Malta u Ghawdex, il-festa ta' l-Imnarja hija avveniment importanti. L-imhabba ghal din il-festa tixghel gewwa qalbna bhal ġamra nar u ghalhekk jixraq li nkunu nafu aktar kif kienet tiġi ffestiġġjata aktar minn tmenin sena ilu. Esperjenza li żgur huma l-veru ftit li ghadhom jiftakru.

Sehem l-Orkestra fil-Festa

Barra milli l-festa ta' l-Imnarja kienet popolari, fost l-ohrajn għall-ghors, id-daqq taż-zaqq, il-fenkati, ix-xorb u l-ikel li kienu jsiru fil-Buskett tan-Nadur ghad-dell tas-siġar tal-harrub, tal-larinġ u tal-lumi, nsibu wkoll li ghal din il-festa kienu jintefqu somom kbar ta' flus, bhalma m'għandniex xi nghidu, jintefqu llum.

Il-manuskritt tal-Kanonku Giuseppe Gatt, li kien prokuratur tal-Kollegġjata tan-Nadur, jagħtina hjiel tal-flus li kienu ntefqu għall-festa tal-1924. F'din is-sena l-mużika ta' lejlet u nhar il-festa kienet immexxija mis-Surmast Carlo Diacono, m'għandniex



Is-Surmast Carlo Diacono

xi nghidu, b' mużiċisti u kantanti Maltin. Is-surmast Diacono żgur li ma għamix għajb lil dawk ta' qablu. L-orkestra tas-surmast Diacono kienet komposta minn madwar 23 membru, fosthom insibu 6 kantanti, 5 vjolini, vjola, kontrabass, flawt, klarinett, fagott, kornu, kornetta, trumbun prim, trumbun sekond, bumbardun u timpani. F'dik is-sena, il-hlas tal-mużika kien ta' £28. Il-Kan. Gatt osserva wkoll li s-Surmast ma riedx hlas u għalhekk gie mogħti rigal ta' żewġ liri u nofs, lira u nofs minn tal-Knisja u lira minn tiegħu bhala prokuratur, mill-flus li kellu miġbura għall-festa.



Dawn il-mużiċisti kienu ġew alloġġjati u kienu fir-ristorant ta' Ċikku Thewma u l-hlas kien ta' żewġ liri. Hdax-il mużiċista minn dawn, meta sar l-hin tat-tluq tagħhom lejn Malta, kienu baqgħu l-art minhabba li l-vapur nhar l-Imnarja filghaxija ma kienx stennihom minhabba l-maltemp. Dawk il-mużiċisti ma reġgħux telgħu lura n-Nadur, imma baqgħu l-Imġarr fil-lukanda 'Migiarro'. Il-knisja kienet ndahlet għal spiża ohra, għax għar-raqda u l-ikla ta' filghaxija, kellha thallas il-kont ta' 18-il xelin. Il-lukanda 'Migiarro' kienet proprjeta' ta' ċerta Peppina. Barra minn hekk, l-ispejjeż biex il-kantanti u mużiċisti kienu telgħu mill-Imġarr għan-Nadur kienu ta' 12-il xelin. Naturalment dawn kienu telgħu bil-karozzini, il-mezzi komuni tat-trasport ta' dak iż-żmien.

Qabel l-orkestra tal-Mro. Diacono kienet tiġi dik ta' Mro. Francesco Decesare, li fost in-Nadurin kien magħruf bhala 's-Sur Ċikk'. Francesco Decesare kien mahbub u mfahħar minn kull Naduri, tant li f'dawn iż-żmenijiet dan kien habrek kemm felaħ biex jgħaqqad orkestra komposta minn nies Nadurin. Nisma' lil missieri jghid li hu kien ser idoqq klarinett. Is-Sur Ċikk kien jagħmel il-kuncerti tiegħu ftit granet qabel il-festa f'lokali fi Triq Rjali (illum Triq Diċembru 13). L-ispejjeż tal-mużika, barra dak tat-trasport, fi żmien is-Sur Ċikk kienu ta' £34. M'hix somma taċ-ċajt għal dawk iż-żmenijiet għall-mużika biss, meta wiehed iġib quddiem għajnejh li ġurnata xogħol kienet ta' 6 soldi biss (6 euro cents) jew anqas.



Il-festa ta' l-Imnarja tas-sena 1919

Baned Maltin

In-Nadur minn dejjem kien imsemmi għal baned Maltin li jgħib għal festa. Hafna Maltin, bħalma jagħmlu llum, kienu jaqsmu minn Malta għal Ghawdex biex igawdu l-Imnarja. Bosta minn dawn kienu jiġu mal-baned tagħhom. Fost il-baned li kienu jiġu mistiedna nsibu 'San Ġorġ' ta' Bormla, 'Sant'Elena' ta' Birkirkara, 'La Vallette' u l-'King's Own' tal-belt Valletta. Dawn u ohrajn kienu dehra komuni fil-festa ta' l-Imnarja fin-Nadur.



Il-Banda Sant' Elena fil-festa tas-sena 1926


Għall-Imnarja tal-1924 kienu ġew żewġ baned, 'San Ġorġ' ta' Bormla u 'La Vittoria' tal-Mellieħa. Il-Banda ta' Bormla hadet £24 u dik tal-Mellieħa, li għet minn lejlet il-festa filgħodu sa l-għada tal-festa filgħodu, hadet £8. F'din is-sena, in-noll tal-banda kien ġie b'xejn, peress li kienu ġew xi Mellehin mal-Banda tagħhom u għalhekk hallsu, u mill-qligħ thallsu l-ispejjeż l-oħra.

Il-banda tal-Mellieħa kienet għet mad-dgħajsa ta' l-aħwa Borg 'Ta' Ġakbu' min-Nadur. Il-ġranet ta' l-Imnarja huma msemmin għall-irjeh qawwija u dik is-sena ma kinitx eċċezzjoni. Din il-


banda ma setgħetx terġa' lura filgħodu minħabba l-maltemp. Għalhekk kien inkera l-luzzu ta' Kustanz Camilleri li thallas £1 12s 4d. L-irqad u l-ikel tal-banda tal-Mellieħa kien għand il-'Calypso Restaurant' fi Pjazza San Pietru u San Pawl u l-ispejjeż kienu f'idejn il-banda stess. L-ispejjeż ta' l-irqad u l-ikel tal-banda ta' Bormla kienu ta' £2 liri għand l-istess Kustanz Camilleri. L-ispejjeż tal-vapur għall-banda ta' Bormla u tal-mużiċisti, li b'kollox kienu jgħoddu 104 ruħ, intelghu għal £7 16s 0d, u minn dawn sid il-vapur kien ta 6 xelini għall-knisja.

Illuminazzjonijiet u tizjin

Aktar minn sebghin sena ilu ma kienx hemm id-dekorazzjonijiet tad-dawl li naraw illum iżda kienu jintużaw imsiebaħ u lampi taż-żejt jew tal-pitrolju. Għalhekk m'għandniex naħsbu li fil-knisja, fil-koppla, fil-faċċata u fit-toroq tal-purċissjoni ma kienx hemm l-illuminazzjoni li naraw illum. Imma minkejja n-nuqqas ta' l-elettriku dawn ma kinux mudlama fil-festa. Flok l-eluf ta' bozoz li naraw illum, dak iż-żmien kien hemm eluf ta' tazzi kkuluriti jnemmu fid-dalma ta' matul il-lejl. Dawn kienu jinxtegħlu b'paċenzja kbira minn Spuru Mallia minn B'Kara li kien maghruf bhara Spuru tat-Tazzi.



Tajjeb li wiehed jgħid li fil-faċċata tal-knisja kien ikun hemm madwar 1,997 tazza tal-kulur, fl-arkaturi li kienu jintramaw fuq iz-zuntier madwar 1,000 tazza oħra, kollha b'kuluri differenti. Fil-pjazza mbagħad kienu jintramaw 14-il piramida, b'50 tazza kull waħda, 11 oħra b'40 tazza kull waħda u 8 oħra b'25 tazza. Fuq il-palk kienu jintramaw 8 piramidi oħra b'7 tazzi kull waħda.



Fil-Pjazzetta mbagħad kien ikun hemm 7 piramidi bħallhom b'40 tazza kull waħda. Fl-antaljoli kien ikun hemm ukoll ir-rużuni. Fil-Pjazza biss kien hemm 8 rużuni, b'25 tazza kull wiehed. Għaxar rużuni oħra b'20 tazza kull wiehed kienu jkunu fil-knisja. B'kollox kien ikun hemm madwar 5,073 tazza tal-kulur u tal-kera tagħhom Spuru kien jieħu £7 15s 0d.

Barra minn dawn it-tazzi taż-żejt, kien hemm ukoll 150 globu li tagħhom Spuru Mallia kien jieħu £1 2s 6d. Bħala kera tal-piramidi kien jithallas £1 6s 8d tar-rużuni, u 4s 0d għat-trofej. Dak iż-żmien kien hemm £1 11s 8d spejjeż tal-garr bid-dgħajsa minn Malta għal Ghawdex u £1 10s 0d oħra tat-trasport.

Il-pedistall tal-Pjazza kif ukoll Strada Irjali kienu wkoll jintramaw bit-tazzi taż-żejt. Il-pedistall kien jintrema b' 8 brazzi li kienu jinkrew bi 12s 0d filwaqt li Strada Rjali kienet ukoll tintrema bil-piramidi. Talli kien jiehu hsieb jixgħel dawn l-mijiet ta' tazzi, Spiru kien jiehu hlas ta' £24 15s 2d. Nafu li fid-29 ta' Ġunju ta' l-1924, dawn ma nxtegħlux minhabba l-maltemp u għalhekk Spiru ma kienx tħallas din is-somma kollha. Dan kien sar skond ftehim li kien hemm bejnu u l-prokuratur tal-festa.

Il-Logħob tan-Nar

F'dak iż-żmien in-nar kien jiġi maħdum minn ċertu Nerik Camilleri. Mhux magħruf jekk in-nar kienx jinħadem kollu minnu, biss nafu li tal-ġigġifogu Nerik kien jiehu £9 10s 0d. Barra dan il-logħob tan-nar, dejjem fl-1924, insibu li kien hemm ukoll 20 fjamma bix-xelin-il wahda, 66 suffarelli li qamu lira, 12-il gass ta' ratlejn kull wieħed li qamu 13s 6d, żewġ gassijiet ta' hamest irtal u nofs-il wieħed li qamu £1 4s 9d, tliet tużżani ġirasoli għal waqt il-marċ ta' lejlet il-festa filgħaxija li qamu 12-il xelin, żewġ gassijiet ta' l-aluminju li swew £1 4s 0d u 40 gass għal waqt il-purċissjoni li swew £4.


Naturalment il-biċċa l-kbira ta' dawn il-gassijiet kienu jinħarqu bil-lejl waqt il-marċ. Il-prokuratur kien hallas minn butu għal 24 gass li swew tmintax-il xelin, 8 gassijiet ohra ta' daqs akbar li qamu xelin-il wieħed u hallas ukoll £1 5s 6d għat-trasport tal-pulizija. Mikiel Cauchi, li kien purtinar ta' l-iskola tan-Nadur, kien hallas £14 għal 20,000 bomba tal-musketterija u l-Kaptan Andrea Camilleri min-Nadur ukoll, kien hareġ £12 12s 0d għal 18,000 bomba ohra. F'dawk iż-żmenijiet kien hemm id-drawwa, u din damet għal hafna żmien u hafna għadhom jiftakruha, li meta jispicċa l-ġigġifogu kien jingħata n-nar lil vapur magħmul mill-karti u kartun li kien jimxi permezz tas-suffarelli fuq *wire* li kien marbut mill-faċċata tal-knisja parrokkjali għall-Knisja tal-Qalb ta' Ġesu`. L-ispejjeż għal dan il-vapur kienu ta' lira biss imma b'din il-lira kien ikun hemm għors kbir għax f'dan il-vapur dejjem kien jinqala' xi incident tad-daħk.

L-isparar ta' dari ma kienx il-kaxxi infernali u l-murtali tal-kulur u murtali ohra kif nafuhom illum. Dak iż-żmien dawn il-hsejjes kienu jiġu biss mill-maskli li kienu jiġu kkargati u mogħtija permezz ta' miċċa minn kamra apposta mingħajr saqaf li kien hemm f'genb l-Oratorju fejn illum hemm mibni ċ-Ċentru Parrokkjali. Kienet qisha bitha miftuha li kienet mdawra b'hitan ta' tmien filati għolja li konna nsejħulha 'l-kamra ta' l-isparar'. Kienet tinħaraq ukoll il-musketterija li kienet tingħata minn fuq l-Oratorju u bjuet ohra matul it-toroq tal-purċissjoni. Għal xi żmien din kienet nqatgħet iżda llum din reġgħet saret xi haġa komuni.

Ix-Xalata fil-Buskett

Qabel it-Tieni Gwerra dinjija, in-nies tan-Nadur, bħal biċċa l-kbira tan-nies ta' rħula ohra f'Malta u Għawdex, ma kinux distratti minn divertimenti bħalma hawn illum. L-uniku żvog tagħhom ma kienx hlief il-knisja u l-festa tar-raħal.

Il-festa ta' l-Imnarja fin-Nadur minn dejjem kienet festa popolari fil-gzejjer Maltin, u kienet tiġi ffestiġġjata bi kbir, bl-akbar pompa u solennita`. Wieħed mill-fatturi tal-popolarita` ta' din il-festa kien li fl-imghoddi kienet issir xalata gwappa fil-Buskett tan-Nadur. Tant kienet popolari din ix-xalata, li mhux biss in-nies tan-Nadur kienu jmorru fil-Buskett, li dak iż-żmien, kif diġa` semmejt qabel, kien mimli siġar tal-laring, tal-lumi, taż-żebbuġ u tal-harrub, imma nies ta' rħula ohra minn kull rokna ta' Malta u Għawdex kienu jtilgħu wkoll in-Nadur fl-Imnarja. Dawn kienu jaslu wasla sal-Buskett, biex anki huma jieħdu sehem f'din ix-xalata. Din il-mawra tant kienet popolari li l-istoriċi jgħidu li l-għarajjes friski kellhom id-drawwa li kienu jwiegħdu lil xulxin li l-ewwel festa ta' l-Imnarja li tiġi wara t-tieg tagħhom kienu jtilgħu n-Nadur u jmorru fil-Buskett.



Hafna Nadurin u barranin, wara li kienet tispicċa l-quddiesa solenni f'ġieħ San Pietru u San Pawl, u wara l-purċissjoni li sa qabel il-gwerra ta' l-1914 din kienet issir filgħodu, kienu jtilqulha lejn il-Buskett fejn, barra l-għors li kien ikun hemm kienu jsibu qubbajt, helu, ikel u xorb, għannejja, daqq u żfin, u kull ferħ ieħor. Fiż-żmien li qed nitkellmu l-ġelati ma kinux bħal dawk ta' llum. L-għażla kienet wahda limitata u l-prezz, għalkemm għal-lum huwa ftit, dak iż-żmien kien hafna. Għal min ried jonfoq anqas kien ikun hemm il-luminata kiesha li kienet magħmula minn ilma u zokkor u kienet tiġi mwebbsa ġol-bezzun. Dak iż-żmien qatt ma konna nobrsu bl-għażla kbira ta' ġelati li għandna llum.

It-Tigrija

Fattur iehor tal-popolarita` tal-festa ta' l-Imnarja kienet it-tigrija tradizzjonali. Ghaliha, dawk kollha li kienu jkunu jiddevertu fil-Buskett, wara kienu jerhulha lejn it-Triq tat-Tigrija, li ghadha ggib isimha sa llum, biex jiehdu sehem f' din ukoll.

Fil-post fejn kienu jieqfu l-bhejjem fit-tarf tat-triq, qabel ma taqbad Triq il-Knisja, kien hemm plier qisu palk jew pjattaforma li kien nbena fl-1720 meta fin-Nadur bdew isiru t-tigrijiet. Dan il-plier matul il-parrokat ta' Dun Franġisk Sapiano (1778-1812) kien reġa' sar mill-gdid. Fuqu, waqt it-tigrijiet, kien ikun hemm persuni li kellhom x'jaqsmu mat-tigrija. Minn fuqu ukoll kienu jinghataw l-

premjijiet, li fi z'mieni, barra l-palji li kienu jinghataw bhala premju ghall-bhejjem, niftakar li kien ikun hemm ukoll tigrijiet ta' l-irġiel u tfal, li bhala premju kienu jinghataw xi beritta jew xi terha.



Il-Kumitat ta' l-Armar tat-Toroq

Matul is-sena kollha n-nies tan-Nadur kienu jahsbu ghall-festa li jmiss. Barra l-festi ta' gewwa l-knisja kien hemm kumitati, bhalma hemm illum, biex jiehdu hsieb il-festa ta' barra u l-armar tat-toroq. Dawn il-kumitati kienu bil-pika bejniethom min minnhom kien se jarma u jzejjem l-ahjar u l-isbah triq. It-toroq l-aktar armati kienu dawk ta' Xandriku, San Gwann u Strada Rjali (illum Triq Diċembru 13). Minn dawn it-toroq, bhal ma jgri llum, jghaddu l-purċissjoni u l-baned matul il-jjem tal-festa.

Kienet xi haġa komuni z'mien ilu li l-kumitati ta' dawn it-toroq kienu jqassmu flieles lin-nies, biex jkabbruhom u wara jbigħuhom. Bil-flus li jidhlu kienu jarmaw u jkomplu jsebbhu t-toroq tagħhom. Kull kumitat kien ukoll jgħbor kontribuzzjonijiet ta' kull gimgha jew kull xahar mir-residenti tat-toroq konċernati. Dawn il-kontribuzzjonijiet kienu ta' 6d jew xelin kull darba.

It-toroq tal-purċissjoni tan-Nadur minn dejjem kienu jiġu armati bl-aqwa armar permezz ta' statwi, kolonni, trofej, mijiet ta' tazzi taż-żejt ikkulluriti u dak kollu li kien mehtieg. Meta beda diehel id-dawl elettriku, id-dawl ipetpet ta' dawk il-mijiet ta' tazzi taż-żejt, li kien fihom ghaxqa, inbidel f'bozoz li dakinhar kienu jinxtegħlu permezz ta' diversi ġeneraturi li kienu jkunu fit-toroq.

Harsa hafifa lejn kif kienet tiġi ċelebrata l-Imnarja fl-imghoddi turina biċ-ċar kif diversi użanzi spicċaw maż-zmien u gew mibdula ma' oħrajn ġodda. Jixraq għalhekk li llum napprezzaw dak kollu li missirijietna, li għalkemm ma kinux jghixu fil-ġid li nsibu llum, xorta wahda kienu jagħmlu dak kollu possibbli biex bi mhabba kienu jagħmlu festa li tixraq lill-patrni tagħna San Pietru u San Pawl.